



Mafkar lil Kuntistabbli Mark Farrugia

(Kuntistabbli Numru 525)

Minn Anthony Piscopo

■Ix-xahar ta' Marzu, li għalina t-Tarxiniżi huwa wkoll mgħadud bħala x-xahar ta' Marija Annunzjata (il-25 ta' Marzu - festa liturgika tal-Lunzjata), l-Għaqda Mużikali, flimkien mal-komunità Tarxiniża, u l-mexxejja ċivili tal-lokalità, jfakkru b'rispett il-memorja ta' wiehed minn ulied Hal Tarxien - il-ħabib u kollega tagħna - Mark Farrugia, fejn twaqqaf mafkar fir-raħal tagħna. U r-raġuni hija sempliċi. Fix-xahar ta' Marzu jaħbat l-anniversarju tat-telfa minn fostna ta' dan Mark.



Mark f'Jum l-Ewwel Tqarbina

Din is-sena taħbat is-seba' anniversarju mill-mewt ta' dan seħibna u li kien meqjus bħala parti mill-futur garantit li l-festa ta' Marija Annunzjata kellha, frott il-ħegġa u l-imħabba li hafna żgħażaġh ikollhom lejn raħal twelidhom. Ukoll, b'rispett lejn dan il-martri, il-Kunsill Lokali ta' Hal Tarxien u b'mod partikulari bl-inizjattiva u t-thabrik tas-Sur Pawlu Farrugia, is-Sindku preżenti, twaqqaf monument b'tifkira ta' dan il-blanzun fl-aħjar ta' żgħożitu u li ġie mikxuf b'ċerimonja u b'diskorsi kommoventi li jixirqu lil din l-okkażjoni - nhar il-Hadd, 4 ta' Marzu 2006.

Lis-Sur Pawl nifirhulu tal-biċċa xogħol li daħal għaliha u li fil-fatt wettaqha b'suċċess għas-sodisfazzjon ta' kulhadd. Id-dehra ta' Mark liebes bl-uniformi ta' pulizija, bil-ħsieb li wiċċ Mark jibqa' magħna kif verament nafuh madwarna, inhadem fuq l-abbozz tal-bravu Artist/Skultur Tarxiniż, Renzo Gauci.

Din it-tifkira tal-maħbub Mark, minbarra li l-inizjattiva kienet primarjament tas-Sur Pawl Farrugia, huwa kellu ukoll l-ghajjnuna ta' diversi

persuni, fosthom wiehed mis-superjuri li kellu Mark - is-Supretendent Raymond Vella Gregory. Dan il-Monument jinsab fi Triq Sardinja, fil-parti imsemmija - "Ġnien Mark Farrugia". Biex għal mument ma nħallu lil hadd barra, niringrazzjaw u nifirhu lil daww kollha li b'xi mod taw is-sehem tagħhom għas-suċċess ta' din l-inizjattiva. Prosit.

Mela min kien dan Mark!

■ F'din il-kitba, f'it li xejn nixtieq li nuża l-kelma "mfakkar" għax aktarx li ma nkunx qed nuża l-kelma adattata f'dan il-każ. Fil-fatt,

lil seħibna bqajna nsemmuh daqs li kieku għadu magħna. Altru li ma għandniex bżonn li infakkruh.

Kienet il-festa ta' San Ġużepp, il-Ġimgha, 19 ta' Marzu 1999, meta l-ħabib tagħna Mark, qabel daħal għax-xogħol ta' bil-lejl (li għal min ma kienx jaf, xogħlu kien ta' kuntistabbli fil-Korp tal-Pulizija), għadda sal-każin tal-Banda, fejn konna qed inhejju *Wirja ta' Statwi tal-Madonna* fl-okkażjoni tal-festa liturgika tal-Lunzjata li kellha tkun iċċelebrata l-Ħamis, 25 ta' Marzu.

F'it hin qabel ma għadda sal-każin, Mark kien gāb statwa żgħira tal-Lunzjata għal din il-wirja. Għalhekk, waqt it-titwila li ta qabel ma mar għax-xogħol, u kif għedna reġa' għadda sal-każin, sab lili, li kont inkarigat ninnumera kull oġġett jew statwa li titpogġa fil-wirja u qalli - "Wahħaltli numru Nin?. Jien irrispondejtu - Iva Mark, hemm qieghda. Qalilna "ċaw" u telaq lejn ix-xogħol.

Għal paġna 56...

L-ghada, kien ghadu lanqas sebah, f'xi s-sitta ta' filghodu, ċempel it-telefon tad-dar u kif qbadt ir-"receiver", fuq il-linja sibt lil habib iehor, li wkoll jiffrekwenta l-każin tal-banda u fl-istess hin habib u kollega ta' Mark fl-istess ġeneru ta' xogħol - Toni Farrugia, b'nifsu maqtugh, u b'isterizmu fuqu tant, li l-unika frażi ripetuta li ħarġet minn fomm u kienet - "Nin, Nin qatlulna lil Mark, qatlulna lil Mark." U din l-aħbar tant kiefra kienet il-bidu li wasslet għall-final li żgur li hadd ma seta' jemmen li ġara. Mark kien persuna tant mogħnija bi kwalitajiet sbieħ u li hija haġa ċerta li ma kienx ser jasal biex jagħmel xi deni jew ħsara lil xi maħluq.

Biex wiehed forsi jirnexxilu jasal jew iqarreb li jsemmi mqar x'tip ta' karattru li kellu dan Mark, nifhem li trid talanqas timla numru ta' paġni mill-ispazju limitat ta' din il-pubblikazzjoni. Kien żagħżuġ mogħni b'ħafna virtuijiet sbieħ li jżejnu lil tifel imrobbi tant tajjeb fl-imħabba ta' familja eżemplari.

Aħna, li nafu lil Mark bħala wiehed minna f'dak kollu li huwa mal-festa tar-raħal u l-każin tal-banda, diffiċli biex għal mument wiehed biss ninsew din il-ġraġja tant kiefra li hallietna mingħajr kliem, imma b'memorji tant sbieħ ta' seħibna Mark.

U qed niddekrivi lil dan iż-żagħżuġ b'dan il-mod, għal raġuni sempliċi hafna - li Mark qatt ma seta' għamel xi haġa li kien jisthoqqlu dan. L-unika raġuni li wiehed jista' jasal għaliha hija, li sforz l-onestà u l-lealtà lejn dmirijietu sab min jaħsadulna minn fostna. Imma allura b'dan il-mod tant faħxi u krudil!

Id-dwejjaq, li ovvjament tohloq dehra ta' funeral, żgur li għall-familja Farrugia - Missieru Alfred, ommu Josephine, u oħtu Joanne, is-sofferenza laħqet fl-aqwa punt ta' kemm bniedem jiflaħ isofri. F'mument tant diffiċli, kien impossibbli li ssib kliem ta' faraġ li seta' jtaffi dan id-dulur tant kbir. Biss, il-Mulej ma setax jabbanduna din il-familja f'mumenti tant diffiċli u li forsi anke setgħu jasl u li jtilfu t-tama tagħhom Fih. U dan stajna ninnutawh fi kliem l-istess familjari f'dawk il-mumenti ta' qsim il-qalb. "Sibna l-Faraġ li konna Ninhtieġu.



Sibna l-faraġ, kemm mill-poplu tar-Raħal u anke minn barra r-raħal. Għax il-funeral kien segwit minn folol kbar ta' nies li segwew kollox minn San Luqa saċ-Ċimiterju ta' l-Erwieħ f'Hal Tarxien."



Mill-folol li ħonqu l-knisja parrokkjali wiehed seta' jinduna x'rispett kien igawdi Mark. In-nies bkietu daqs kemm bkewh il-familjari tiegħu, tant, li oħtu Joanne f'hin minnhom lissnet - "Hassejt ċertu unur li dak huwa hija, konna nafu li huwa maħbub, imma l-funeral tana l-akbar prova ta' dan." Lil Mark tilfuh il-familja tiegħu, - tilfu r-Raħal fejn twieled u trabba - kif ukoll tilfuh dawk kollha li kien haġa wahda magħhom - il-knisja, il-festa u l-Każin tal-Banda.

Ta' min hawnhekk wiehed isemmi b'mod enfasizzat kemm Mark kien tifel dedikat lejn il-festa tar-Raħal, b'mod partikulari lejn il-Madonna, taht it-titlu ta' Marija Annunzjata. U dan qed insemmih għall-fatt li Mark, fi kliem missieru Freddie, fil-kartiera ma kontx issiblu mqar ritratt wiehed biss ta' xi membru tal-



familja, minkejja l-għaqda u r-rabta li kienet teżisti bejniethom, imma kont issiblu Biss ritratti ta' l-istatwa li tant kien iħobb - ta' Marija Annunzjata.

Dawn l-erba' kelmiet inhoss li huma biss tifikira ta' parti minn tmiem tragiku ta' hajjet Mark, għax jekk wiehed kellu jidhol f'izjed dettal żgur li jkun diffiċli biex jieqaf. Tajjeb li lil Mark nibqgħu niftakruh kif dejjem konna nafuh. "Bi tbissima sinciera u ħarsa innocenti." Mark ma ħalliniex b'mod naturali, imma d-destin ried li fl-aqwa ta' żgħożitu kellu jsib min iċaħħdu mill-imħabba li kien igawdi, b'mod partikulari mill-familjari tiegħu, li għalihom, l-hena u l-ferħ ta' familja magħquda kellha tintemm b'dan il-mod krudil.



Insellmulek Mark!

Lill-Kollega u Habib Mark Farrugia

*F'dak il-jum kiesaħ ta' Marzu, ftit hin qabel iż-żerniq,
Il-mewt kiefra ħajtek ħasdet, dlonk madwarna beda d-diq.*

*U mat-tokki tqal tal-qniepen, li ta' mewtek taw l-aħbar.
Bkew qrabatek u bkew ħbiebek, tweggħet qalbna b'dan l-imrar.*

*Għalkemm forsi dit-tifikira, demgħa tniżżel ma' ħaddejna,
Il-kuraġġ u ż-żelu tiegħek, dejjem f'qalbna lkoll żammejna.*

*Sa mill-bidu li sirt membru ta' dal-Korp inti emmint,
F'dak il-kliem f'qalbek mirquma 'O Mulej mexxina Int'.*

*Wegħda vera ħaddant miegħek u kont sod fil-lealtà
Int bqajt samm bla ma tiċċaqlaq sal-mument tal-verità.*

*Mark, Habib, għażiż kollega, insellimlek f'dil-ġurnata,
Harsti titla' lejn is-sema u narak f'ħdan l-Annunzjata.*

*U quddiem dal-mafkar tiegħek, aħna lkoll hawn miġburin,
B'hegħa ntennu b'vuċi waħda, "O Mark, bik, aħna kburin".*

19 ta' Marzu 2006 - Jum l-inaugurazzjoni tal-"Bust" ta' Mark.

Raymond Vella Gregory